

Mirzə, M. Tarix müəllimi döyüş tarixi yazdı // Xalq qəzeti. - 2025. - 14 sentyabr. - № 196. - S. 9.

“Müharibə Elgünlə bərabər, bizim də bütün arzularımızı yarıda qoydu. Gedəndən bəri bizə harada olduğunu demirdi. Narahat olmayın, yerim rahatdır, – söyləyirdi. Sən demə, odun-alovun tən ortasındaymış. Müharibənin son günü Elgün və bir neçə əsgər Şuşaya top mərmisi qaldırırmış. Bu zaman Xankəndi istiqamətindən hücum olub və atılan mərmə parçası onun ayağının arxa hissəsindəki şah damarına tuş gəlir. Qanaxmadan həyatını itirir. Dostları gəlmişdi, deyirdilər ki, həmin vaxt yaralıları çıxarmaq, şəhidləri aşağı düşürmək mümkün olmayıb. Yoxsa Elgünün yarası elə dərin deyilmiş”. Bu sözləri şəhid Elgün Quliyevin anası Qənirə xanım söyləyir.

44 günlük Vətən müharibəsində gənclərimiz döyüş meydanında vətənpərvərlik nümayiş etdirdilər. Prezident, Müzəffər Ali Baş Komandan cənab İlham Əliyevin “İrəli, Azərbaycan əsgəri!” çağırışına cavab verən gənclərimiz böyük ruh yüksəkliyi ilə silaha sarılaraq torpaqlarımızı işğaldan azad etdi, üçrəngli bayrağımızı dalğalandırdılar. Azərbaycan əsgəri yazdığı yeni tarixlə xalqımızın qürurunu özünə qaytardı. Həmin gənclərdən biridir Elgün İslam oğlu Quliyev. 1992-ci il sentyabrın 17-də Şamaxı rayonu Göylər kəndində dünyaya göz açan Elgün 2009-cu ildə 11-ci sinfi bitirərək Sumqayıt Dövlət Universitetinin tarix müəllimliyi ixtisasına qəbul olur.

Bacısı Günel Manafova onun güləruz, xoş sima, zarafatçı və çox vətənpərvər olduğunu deyir: “Elgün hələ 2016-cı ildə Aprel döyüşləri vaxtı Müdafiə Nazirliyinə könüllü olaraq müraciət etmişdi. Həmin vaxtdan müharibəyə getdiyi müddətə kimi Bakıdakı restoranlardan birində işləyirdi. Sonra ölkədə karantin rejiminin başlaması ilə kəndə qayıtdı. Özü imtahanlara hazırlaşdı. Müəllimlərin İşə Qəbulu imtahanında 52 bal yığaraq Lerik rayonunun Sors kəndinə tarix müəllimi təyin olundu. İxtisası üzrə işləyəcəyini biləndə çox sevinmişdik. Amma qisməti şəhidlik imiş”.

Tarix və coğrafiya fakültəsinin dosenti Cavid Məmiyev tələbəsi olmuş Elgün Quliyev haqqında danışaraq, onun vətənpərvər, nümunəvi tələbə olduğunu bildirir. Elgün Quliyevin – “Tarix müəllimi olmadıq, tarix yazarıq” ifadəsi onun nə qədər Vətənə, torpağa bağlı olduğunu bir daha göstərdi. Cavid Məmiyev onu da qeyd edir ki, Sumqayıt Dövlət Universiteti hər zaman öz şəhidləri ilə fəxr edib, onlarla qürur duyur. Hələ Qanlı 20 Yanvar gecəsində canlarını Vətənə fəda edən igid tələbələrımız doğma Azərbaycanımızın müstəqilliyinə öz qanları ilə imza ataraq, müqəddəs şəhidlik zirvəsini fəth etdilər. Gənclərə vətənpərvərlik hissini aşılaman universitetimiz şəhidlərimizin əziz xatirəsini daima anır və onların ailələrini vaxtaşırı ziyarət edir, maddi-mənəvi problemləri ilə marqlanır. Təsədüfi deyil ki, Vətən müharibəsi başlayan zaman universitetimizin tələbə və əməkdaşlarından bir qrupu da Ali Baş Komandanımız qismən səfərbərlik elan edəndə könüllü kimi orduya yazıldılar. Onlardan bir qrupu hərbi xidmətə gedərək, düşmənin qarşı qəhrəmancasına vuruşdular.

Elgün Füzuli, Xocalı, Xocavənd, Şuşa uğrunda gedən döyüşlərdə iştirak edib. Noyabrın 9-da isə Şuşada şəhidlik zirvəsinə ucalıb. 2020-ci il noyabr ayının 12-də böyüyüb, boya-başa çatdığı Şamaxı rayonunun Dağ Göylər kəndinin kənd qəbiristanlığında dəfn olunub. Son nəfəsində “Mən zirvəyə ucalıram, digər yaralılara kömək edin”, – deyən, 3 bacının 1 qardaşı, tarix müəllimi kimi çalışa bilməsə də, könüllü olaraq qatıldığı cəbhədə qəhrəmanlığı ilə tarix yazan, müqəddəs “Qurani-Kərim” kitabını əzbər bilən, nəslinin yeganə davamçısı idi şəhidimiz.

Prezident İlham Əliyevin sərəncamları ilə Elgün Quliyev ölümündən sonra “Şuşanın azad olunması uğrunda”, “Vətən uğrunda” və “Döyüşdə fərqlənməyə görə” medalları ilə təltif edilib. Xalqımız şəhidlik zirvəsinə yüksəlmiş igidlərimizi unutmur, daim yad edir. Ölkəmizin ərazi bütövlüyünün təmin edilməsi, dövlətimizin suverenliyi və xoşbəxt gələcəyi uğrunda canlarını fəda etmiş Elgün kimi qəhrəman oğullarımız müasir gənclik üçün ən gözəl vətənpərvərlik nümunəsi hesab edilir.

Şəhidlik zirvəsinə ucalan vətən övladlarının mübarizliyi həm də Azərbaycan xalqının tarixində qəhrəmanlıq salnaməsidir. Onların adları, xatirəsi yaddaşlarda əbədi yaşayacaq.